



## سوال

(614) گنے میں عشر ہے یا نہیں؟

## جواب

السلام علیکم ورحمۃ اللہ وبرکاتہ

کیا فرماتے ہیں علمائے دین مقتیان شرع متین اس مسئلہ میں کہ گنے میں عشر ہے۔ یا نہیں ہمارے دیار میں جا بجا شکر کی لموں کے قائم ہو جانے سے زمین کے بہت سے حصوں پر گنے کی کاشت نے قبضہ کر لیا ہے۔ عوام الناس کا خیال ہے کہ گنا ایک "خضروات" سبزیوں کی قسم میں ہے۔ اس پر عشر نہیں ہے۔ تو ایسا خیال صحیح ہے یا نہیں زمین کی ایک پیداوار دھان اور اگو بھی ہے۔ اس پر عشر ہے یا نہیں۔ امام ابو حنیفہ کا مذہب اس بارے میں یاد دہان آلو وغیرہ کے بارے میں کیا ہے۔ اور فرمان نبوی ﷺ سے اس کو تائید ہوتی ہے یا نہیں۔ ترمذی شریف کے حاشیہ ص 93 پر امام صاحب کا مذہب وجوب العشر صحیح ہے یا نہیں؟ ملاحظہ ہو ترمذی شریف مطبوعہ مجیدی ص 93)

## الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ

الحمد للہ، والصلاة والسلام علی رسول اللہ، أما بعد!

دھان۔ گندم۔ گنا۔ آلو میں عشر نکالنا لازم ہے۔ یہ چیزیں خضروات میں داخل نہیں ہیں۔ لہذا عشر لازم ہے۔ البتہ جو زمین نہری یا کنویں سے سنبھلی جانے اس کی پیداوار میں نصف عشر ہے۔ اور بارانی زمین کی پیداوار میں عشر ہے۔ فقط واللہ اعلم۔ (مسعود احمد عفا اللہ عنہ نائب مفتی دہلوی۔ جواب صحیح ہے۔ البتہ نہری زمین میں جو چھکریا ہے۔ وہ محل نظر ہے۔ فقط محمد مظہر اللہ مسجد فتح پوری الجواب صواب عبدالرحمن مدرس فتح پوری سجاد حسین مدرس فتح پوری دہلی۔

جواب۔ عوام کا خیال غلط ہے۔ گنوں میں بھی اور دھان اور آلو وغیرہ سب ترکاریوں میں عشر ہوتا ہے۔ اگر بارش کے پانی سے پیدا ہوتی ہوں۔ اور اگر رہٹ یا چرس وغیرہ کے ذریعے سے آبپاشی کی جاتی ہو۔ تو پیداوار میں نصف عشر ہوگا۔ بشرط یہ ہے کہ زمین عشری ہوگی۔ عشری زمین وہ ہوتی ہے۔ کہ شاہان اسلام کے وقت سے مسلمانوں کے قبضے میں چلی آ رہی ہو کسی غیر مسلم کا کسی وقت اس پر قبضہ نہ ہوا ہو۔ فقط واللہ اعلم۔ حبیب المرسلین نائب مفتی مدرسہ دہلی

جواب۔ صحیح ہے۔ نہروں سے ہماری اصطلاحی نہریں مراد ہیں۔ جن کے پانی کا محصول دینا ہوتا ہے۔ فقط۔ (مفتی) محمد کفایت اللہ کان اللہ دہلی۔

جواب۔ زمین کی وہ پیداوار جو انسان کے کھانے کے کام میں آئے۔ اور ذخیرہ کے طور پر رکھی جاسکے۔ اس میں زکوٰۃ فرض ہے۔ گنے سے۔ راب۔ گڑ۔ شکر تیار کرتے ہیں۔ جو برسوں ذخیرہ کے طور پر رکھے جاتے ہیں۔ اس لئے اس میں زکوٰۃ فرض ہے۔ اور جو دیگر غلہ جات گھیوں جو دھان مٹھچنے وغیرہ کا نصاب ہے۔ وہی گنے کا بھی ہے۔ خضروات سے مراد وہ سبزیوں اور ترکاریاں ہیں۔ جو جلد خراب ہو جاتی ہیں۔ اور ذخیرہ نہیں کی جاتیں۔ جیسے آلو شلغم۔ پیٹنگن۔ مولی۔ چقندر۔ اور دیگر ساگ پات اور ظاہر ہے راب گڑ۔ شکر۔ ان سبزیوں کی طرح نہیں ہیں۔ چونکہ آلو خضروات میں داخل ہے۔ اس لئے اس میں اور اس جیسی ترکاریوں میں مثلاً۔ ککڑی۔ خربوزہ۔ ترلوز وغیرہ۔ زکوٰۃ فرض قرار دینا حدیث فی السؤال کی صریح

مخالفت ہے۔ واللہ اعلم۔ بالصواب (کتبہ عبید اللہ المبارک کفوری)

بسم اللہ الرحمن الرحیم۔ الجواب۔

گنے کے متعلق کوئی صریح و صحیح حدیث مخصوص نہیں ملی۔ ایک روایت میں فقط قصب ہے جو عموم لفظ کے اعتبار سے گنے کو بھی شامل ہے۔ جس سے زکوٰۃ کی نفی معلوم ہوتی ہے۔ مگر حدیث جیسے علماء نے ذکر کیا ہے صحیح نہیں۔ حافظ ابن حجر اور دیگر علماء نے اس حدیث کو صحیح نہیں قرار دیا۔ عموم اولہ سے اگر استدلال کیا جاوے تو گنے میں زکوٰۃ واجب معلوم ہوتی ہے۔ اور نصاب عشرات کی روایت میں بعض الفاظ لیے موجود ہیں۔ جیسے لیس فی مادون خمسۃ و اسق صدقۃ جس سے ہر عشری میں نصاب معلوم ہوتا ہے۔ اس لئے امام ابو یوسف اور امام محمد نصاب کے قائل ہیں۔ مگر گنے میں نصاب گڑو شکر کا اعتبار کیا ہے۔ اگرچہ اس میں ان کا اختلاف ہے۔ کہ نصاب پانچ و سق ہے۔ یا پانچ من۔ مگر اقرب الصراحہ یہی معلوم ہوتا ہے کہ گنے میں نصاب پانچ و سق اعتبار کیا جاوے۔ اور زکوٰۃ خواہ گنے سے ادا کرے۔ خواہ شکر سے زیب یعنی مستقی جو انگور سے تیار ہوتا ہے۔ اس میں زکوٰۃ کی تصریح موجود ہے۔ ابوداؤد کی روایت میں خراج کے بیان میں ایض بن حمال کی روایت میں کپاس کی کاشت کا ذکر ہے۔ اس میں رسول اللہ ﷺ کے لاد من صدقۃ لفظ موجود ہیں۔ اس سے معلوم ہوتا ہے کہ جن روایات میں صرف چار یا دس میں حصر معلوم ہوتا ہے۔ ان کی اسانید منکرم فیہا ہیں۔ پایہ ثبوت کو نہیں پہنچیں۔ ابوداؤد کی یہ حدیث ظاہراً صحیح معلوم ہوتی ہے۔ پس گنے میں شکر کا اندازہ پانچ و سق تک پہنچ جائے تو گنے میں عشر ادا کر دیا جاوے۔ (محمد مدرس مدرسہ تعلیم السلام اوڈانوالہ۔ 493 ڈاک خانہ۔ لائپور)

الجواب۔ عشر پیداوار زمین میں ہے۔ کپاس۔ گنا۔ آلو وغیرہ سب میں قائل ہوں۔ نصاب کے بارے میں بہتر ہے کہ ادنیٰ نصاب۔ غلہ مثلاً جو کی قیمت پر عمل کیا۔ جاوے۔ ورنہ ہر جنس کے اعلیٰ اسماء پر مثلاً کپاس کے پورے۔ آلو کے پھسکڑے۔ ٹھیلے۔ علیٰ هذا القیاس گنے کی تفسیر مظہری میں تحت آیت: **يَا أَيُّهَا الَّذِينَ آمَنُوا أَنْفِقُوا مِنْ طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ ۖ ۲۶۷** سورة البقرة۔۔

**وَهُوَ الَّذِي أَنْشَأَ جَنَّاتٍ مَعْرُوشَاتٍ وَغَيْرِ مَعْرُوشَاتٍ وَالنَّخْلَ وَالزَّرْعَ مُخْتَلِفًا أَكْثَرًا وَالزَّيْتُونَ وَالزُّنْبَانَ تَشَابِهًا وَغَيْرَ مُتَشَابِهٍ ۗ لَكُمْ مِنْ ثَمَرِهِ إِذَا أَثْمَرَ وَآثَافُهَا يَوْمَ حَصَادِهِ ۚ وَلَا تُنْفِقُوا ۖ إِنَّهُ لَا يُحِبُّ الْمُسْرِفِينَ ۙ ۱۴۱** سورة الأنعام

الجواب۔ علامہ مجیب نے جو کچھ لکھا ہے صحیح ہے۔ (احمد اللہ مدرس۔ مدرسہ زبیدیہ کشن گنج دہلی۔)

عشر پیداوار زمین کی کمائی پر ہے۔ جس کا ذکر قرآن و حدیث میں بالصرحت موجود ہے۔ ظاہر ہے کہ گنا بھی زمین کی کمائی سے حاصل ہوتا ہے۔ یہ مسئلہ تو متفقہ ہے۔ نہ معلوم سائل کو اس فتوے کی کیوں ضرورت پڑی۔ اس میں عشر ادا نہ کرنے والے اسی طرح مستوجب عذاب الہی ہوں گے۔ جس طرح زکوٰۃ کے نہ دینے والے۔ (حکیم عبدالشکور۔ شکر اوی۔ حال وارو احمد ڈے نگر۔)

الجواب۔ میرے نزدیک گنے میں عشر اسی طرح واجب ہے۔ جس طرح جو گندم کی پیداوار میں البتہ موجب حدیث شریف صحیح بخاری بارانی وغیرہ بارانی زمینوں اور محنت آبپاشی کا لحاظ کر کے عشر بارانی زمین میں اور نصف عشر غیر بارانی زمین کا اگر عشر میں قیمت دے دے تو بھی جائز ہوگا۔ (محمد فیضان مدرس اول مدرسہ جامعہ رحمانیہ واقع محلہ مدنی پورہ شہر بنارس) (ابوالقاسم محمد خان بنارس) الجواب صحیح سید عابد علی مواضع بستی۔

جواب صحیح ہے۔ ہندوستان میں جو مالگزار زمین داروں پر لگائی گئی ہے۔ موزۃ الارض ہیں۔ اس کا بھی لحاظ رکھنا چاہیے جیسے بارانی کی نسبت چاہی میں موزتہ کا لحاظ رکھا گیا ہے۔ (ابوالوفاء ثناء اللہ امرتسری) الجواب صحیح والمجیب مصیب۔ ابوالقاسم خان۔ فاضل رحمانیہ مقام سٹاپور۔ (16 فروری 40ء)

بلوغ المرآ کی ایک حدیث میں ابو موسیٰ اشعری سے روایت ہے کہ صرف جو۔ گھیوں۔ انگور کھجور سے زکوٰۃ لو۔ اس حدیث سے بعض نے استدلال کیا ہے کہ سب جنسوں میں عشر نہیں ہے۔ لیکن غلط ہے۔ کیونکہ ابن ماجہ میں زرہ کا بھی ذکر ہے۔ جسکے معنی مکئی اور جو ار کے ہیں۔ اور زرہ میں عشر ہونے کی بابت اور بھی کئی مرسل روایتیں ہیں۔ جن کی بابت امام بیہقی فرماتے ہیں۔ انہ یقتوی بعضہا بعضاً یعنی سب مل کر ایک دوسرے کی تقویت کرتے ہیں۔ اور اس کے علاوہ بھی روایتیں ایسی ہیں۔ جن سے ثابت ہوتا ہے کہ عشر چار اشیاء



میں منحصر نہیں ہے۔ چنانچہ ابوداؤد میں ایضاً بن حمال کی حدیث ہے۔ کہ جس میں روئی کی پیداوار پر عشر لینے کا ذکر موجود ہے۔ ملاحظہ ہو۔ ابوداؤد باب فی حکم الارض الیمن جلد دوم ص 25۔ اس سے معلوم ہوا کہ چار ہی چیز میں عشر کا انحصار نہیں ہے۔ جس میں مکئی اور اسی طرح دھان چنا۔ گنا وغیرہ بھی ہے۔ اور دارقطنی کی وہ روایت جو بلوغ المرام میں موجود ہے۔ جس میں گنے کے اندر عشر نہ ہونے کا ذکر ہے۔ بالکل ضعیف ہے۔ چنانچہ حافظ ابن حجر سے بلوغ المرام میں اس کی تشریح موجود ہے۔ بہر حال جب انحصار غلط ٹھہرا تو جس طرح روئی۔ مکئی۔ میں عشر ہے۔ اسی طرح دھان۔ چنا۔ گنا۔ وغیرہ میں بھی عشر ہے۔ عشر کی بابت مفصل مضمون اخبار تنظیم اہل حدیث روپڑہ یکم دسمبر 33ء میں ملاحظہ ہو۔ رقمہ عبداللہ روپڑی ملافاضل ضلع انبالہ مورخہ 6 فروری 40ء)

الجواب گنے میں عشر اسی طرح ہے۔ جس طرح حملہ اقسام غلہ میں ہے۔ دارقطنی میں ایک روایت ہے۔ جس سے بظاہر معلوم ہوتا ہے کہ گنے میں عشر نہیں ہے۔ لیکن حقیقت یہ ہے کہ اس روایت کے راوی ناقابل سند ہیں۔ کیونکہ اسی روایت میں ایک راوی اسحاق بن یحییٰ ہیں۔ ان پر امام نسائی امام احمد بن حنبل اور امام بخاری نے سخت جرح کی ہے۔ اور ان کو مسترد اور سنی الحفظ قرار دیا ہے۔ دوسرے راوی موسیٰ بن طلحہ ہیں۔ کیونکہ ان کا لقاء حضرت معاذ بن جبل سے ثابت نہیں اس لئے یہ روایت مرسل ہوگئی۔ اور مرسل روایت حجت نہیں ہے۔ پس یہ حدیث سند نہ رہی۔ (ملاحظہ ہوا التعلیق المغنی علی سنن دارقطنی ص 201 ج 1۔ للفاضل مولانا شمس الحق عظیم آبادی۔ رقمہ العبد الضعیف الدعوبہ عبدالرؤف مدارس مدرسہ جھنڈے نگر 21 فروری 40 گنے میں زکوٰۃ فرض ہے۔ کیونکہ اس کی بنی ہوئی اشیاء مثل گڑ شکر باقی رہنے والی چیزیں ہیں۔) حافظ محمد حسین میرٹھی خطیب مسجد لاکھی ٹریڈ)

هذا ما عندي والله اعلم بالصواب

## فتاویٰ ثنائیہ امرتسری

جلد 01 ص 754-758

محدث فتویٰ